

## 2 CORINTIOS

### *Pablo Toyase'e Cayaye Acore Corinto Paina*

<sup>1</sup> Yë'ë Pablo Maija'quë yë do'ipi Jesucristo jëjo saokuë de'osiquë a'ë. Jaje cani cayë, i jëjo daoquë a'ë caquë. Iye toya ja'hua toyayë, Maija'quë do'iquë Timoteo ja're coní, Maija'quë tsecohua'ina Corinto daripë pa'icohua'ina cajë, cui'ne Maija'quë paina cajë toyayë, si'a Acaya yeja pa'icohua'ina. <sup>2</sup> Diusu Maija'quëpi cui'ne Jesucristopi mësarute i coa isiyere cui'ne co'a ju'ima'pë pa'iyere mësarute isijaquë.

### *Pablo Ai Yo'ose'e*

<sup>3</sup> De'oquëre pa'ni Diusu mai Èjaë Jesucristo pëca ja'quëre cañu'u. Jaëpi mai teaye pa'iohua'ire ñaquë oi cõcai ja'quërepa, cui'ne jaë api, mai ai yo'ojë oiyere ne yë'huaquë Diusure. <sup>4</sup> Jaje pa'ina, Maija'quëpi si'aye mai ai yo'ojë oiye ne yë'huaji, maipi i maire ne yë'huayeje pa'ye yecohua'ire ne yë'huajajë caquë. <sup>5</sup> Jaje pa'ina, Cristo ai yo'ose'e maini ai pa'iji. Pa'ina, i ja're coní mai ai yo'oyë. Ja ai yo'oyeje pa'ye cui'ne Cristo do'ija'a jaiye payë, ne yë'hua cuañoñeje. <sup>6</sup> Jaje pa'ina, yëquëpi ai yo'oni, mësarupi ne yë'hua cuañoñere pajajë cui'ne huaso cuañoñere pajajë cajë yo'oyë. Jaje pa'ina, Maija'quëpi yëquëre ne yë'huani, mësarujë ne yë'hua cuañoñe pajajë caquë yo'oji. Jaje pajë tutu hue'eje yëquë ai yo'oyeje pa'ye ai yo'oye pa'itoje quëcojajë caquë. <sup>7</sup> Jaje pa'ina, nuñerepa mësarute cuasayë. Yëquë ai yo'oyeje pa'ye ai

yo'ocohua'i cato cui'ne Maija'quë isiye ne yë'hua  
cuañoñeje yëquë ja're payë, cuasayë.

<sup>8</sup> Maija'quë do'ijë, yëquë Asia yeja pa'i maca  
ai yo'ose'ere cui'nare cuasajajë cajë quëaye  
yëyë. Yëquë jaro pa'i maca jëayerepa neñañe  
pa'ina, quëco tutu mañaje carajani cui'ne ñeje  
huajëcohua'i maña etayeque cuasama'pë ai  
yo'ohuë. <sup>9</sup> Huani jëoja'cohua'ini nejose'eje  
pa'iohua'ire nëji'i. Jaje pa'iquëta'are iye yo'ose'e  
cato ju'isicohua'ire huëoquëna, Maija'quëna  
quëcoyere ye'yaye paji'i. Co'ye yëquëja'a ne  
ti'acohua'i a'ë cuasaye pa ja'ñere ye'yaye paji'i.  
<sup>10</sup> Maija'quëpi yëquëre huasopi. Jaje huasosiquëpi  
ja yë'ta'api huasoja'quë api, juti'ñe pa'yere paje.  
Jaje pa'ina, yëquë ina quëco pajë pa'iyë, ai yo'oye  
pa'itojë cöcaija'quë api cajë. Mësarü secacai  
do'ire jaje yo'oja'quë api. <sup>11</sup> Jaje pa'ina, mësarupi  
Maija'quëre yëquëni cuasajë secacaijëna, cui'ne jai  
pai yëquëni cuasajë secacaisicohua'i pa'ito, jai pai  
mësarü a'ë de'oji caja'cohua'i a'ë, Maija'quëre, i  
yëquëre de'oye ñacai do'ire.

### *Corintona Saima' Do'ire*

<sup>12</sup> Iye yeja paire cui'ne mësarute de'oyerepa si'si  
peoyepi pa'ijë cui'ne nuñere papi yo'ohuë, caye  
nëji, yëquëre. Ja de'oye yo'ohuë cuasayepi yëquëre  
sihuaye pa'iji. Iye yëquë de'oye pa'iyë yëquë iye  
yeja ta'ñe asayepi pa'iyë pahüë. Coa Maija'quë oi  
isiye cöcaiyepi jaje paë'ë. <sup>13</sup> Yëquë mësarute se toya  
saoye toyama'pë paë'ë, ti'ñe pa'ye. Coa ai jerepa  
ñajë asa ti'añe toyahuë. Jaje pa'ina, ñani mësarupi  
si'aye asa ti'aja'cohua'i a'ë, cuasayë. <sup>14</sup> Jaje pa'ina,  
mësarü de'hue ari te'te maca asasicohua'ipi, mai

Ëjaë Jesucristo dai maca yëquëre sihuaja'cohua'i a'ë. Sihuajëna, yëquëpi mësarute sihuaja'cohua'i a'ë.

<sup>15</sup> Iyere cuasaquë du'ru macarepa mësarute sani ñasi'i cuasahuë. Jaje yo'oquë cayaye mësarute do'i ña huasosi'i cuasahuë. <sup>16</sup> Jaje pa'ina, cuasahuë, du'ru macarepa Macedoniana sai sa do'i ñaquë. Saisiquëpi cui'ne co'iquë tijupë ñasi'i cuasahuë. Ja maca yureta'a mësarupi yë'ë Judea sai ja'a co'caijajë cuasahuë. <sup>17</sup> ¿Jaje yë'ë yo'osi'i cuasani coa noni cuasa nëore? ¿Caye mësarupi yë'ëpi jaje yo'osi'i cuasa nëoni te'epi cayaye “pa'si'i cui'ne nesi'i” cuasaquë caji? <sup>18</sup> Jaje pa'ina, Maija'quë api, yëquë mësarute te'epi “nesi'i” cui'ne “pa'si'i” cuasajë caye pa'ne ñaquë. <sup>19</sup> Yëquë Silvano ja're Timoteo ja're cui'ne yë'ë mësarute quëaquë Cristo Jesús Maija'quë mamaquë cato ti te'epi cayayese'e “nesi'i” cui'ne “pa'si'i” cama'quë api. Jaje pa'ina, Cristo Jesús cato nuñerepa yo'oquë api, i case'ere. <sup>20</sup> Jaje pa'ina, si'aye Maija'quë nesi'i ca nëose'e ina ti'api. Jaje pa'ina, Maija'quëre sihuani cayë: “Jaje pa'ijaquë Cristo Jesús do'ija'a.” <sup>21</sup> Jaje pa'ina, Maija'quëpi jo'ya neni yëquëre cui'ne mësarute Cristo ja're jëayerepa tsioni pa'iyë neji'i. <sup>22</sup> I tsecohua'ire pa'ë asajajë caquë Maija'quëpi i de'o joyore isipi, mai joñoana. Isiquëna, i joyopi pa do'ire asayë, si'aye Maija'quë isisi'i ca nëose'ere paja'cohua'i a'ë, mai.

<sup>23</sup> Jaje pa'iquëta'are Corintona tijupë saiye pahüë, mësarupi oima'cohua'ini caquë. Jare sani pa'ito mësarupi yo'oyere sañope yo'oye nëiji. Maija'quë asaji, ja yo'oyere coequë. Ja do'ire saiye pahüë. <sup>24</sup> Yëquë mësarupi asase'ena nuñerepa cuasajë pa'icohua'ini, Mësarupi itire pa'ë cajë asaye

yëyere ta'ñeñu'u cajë yo'oye pañë. Yëquë cato yëyë, mësaru ja're cõ neñere mësarupi sihuajajë cajë.

## 2

<sup>1</sup> Mësarute oi ëaye neñere coequë tijupë sani ñañe paši'i, cuasahuë. <sup>2</sup> Yë'ëpi mësaru quë'rona sani mësarute oi ëaye nesiquë pa'ito çyë'ëre nepi sihua ëaye yo'o huasoja'cohua'i a'ni? jJare yë'ë oi ëaye nesicohua'ipi yë'ëre sihua ëaye yo'ocaiye pa'ini! <sup>3</sup> Jaje pa'ina, jare jaje mësarute toyahuë, yë'ë sani tì'a maca yë'ë oi ëaye neñere jëoni de'huasicohua'i pa'ijajë caquë. Yë'ëpi jaro sani sihuaquëna, mësaruje sihuaja'cohua'i a'ë cuasahuë. <sup>4</sup> Jaje pa'iquëta'are ja toya ja'hua toya maca cato ai cuasaquë co'a ju'i cui'ne otare paque oi toyahuë. Toyama'ë paë'ë, mësaruni oi ëaye nesi'i caquë. Coa ai jerepa yë'ë mësarute joyore papi oiyere iñosi'i caquë toyahuë.

### *Co'aye Yo'oquëre Oiye*

<sup>5</sup> Yë'ëre oi ëaye yo'osiquë pani yë'ëse'ere oi ëaye yo'oye papi cuasayë. Mësaruteje si'ahua'ire oi ëaye yo'opi cuasayë. Ai co'ayerepa yo'opi cayere coequë, oi ëaye yo'opi cayë. <sup>6</sup> Mësaru i co'aye yo'osi do'ire si'sese'e tsoe de'oji, ja ja'ye pa'ijaquë. <sup>7</sup> Jaje pa'ina, yure cato i tayose'ere sai de'huacani yëhuo huasojë'ë, yo'oquë tëto saiperepa ai oiyepi daima'quëni cajë. <sup>8</sup> Jaje pa'ina, mësarute señë, cui'naëni ite ai oiyere iñojë'ë, de'oye yo'oyepi. <sup>9</sup> Ja'në mësarute toyahuë, iye yo'ose'e ayere caquë, mësarupi yë'ë ye'yayere si'aye sehuocaito ñasi'i caquë. <sup>10</sup> Jaje pa'ina, mësaru sai de'huacaiquëni yë'ëje sai de'huacaiyë. Tayose'e pa'ina, sai

de'huacaiye, pa'ina, sai de'huacaisiquë pani, Cristo ña hue'ñana sai de'huacaiyë, mësaru do'ire. <sup>11</sup> Jaje yo'ojëna, Satanáspi i yëye tijañe pasipi, maire. Tsoe maipi asayë, i maire nesli' caquë yo'oye.

### *Troasre Pablo Pa'i Ai Cuasase'e*

<sup>12</sup> Cristo coca quëasi' caquë Troas daripëna tiasi maca jaiye Cristo co'amaña de'oye necati'ñe pa'ye tihuë. <sup>13</sup> Jaje pa'iquëta'are yë'ë joyo sihuayepi peopi, Maija'quë do'iquë Titore tija'ma'ë pa'isi do'ipi. Jaje pa'ina, jaohua'ire saiye caquë pëpani Macedonia vejana saë'ë.

### *De'hue Quëco Saoye*

<sup>14</sup> Maija'quëpi maire si'anë Cristo Jesús ja're ñese quëco saoyena saji. Jaje pa'ina, maija'a i cocare pare iñoji, paire. <sup>15</sup> Mai cato Jesucristo ma'ña huëo sëñeje huëo së pa'iohua'i a'ë. Cristo Maija'quëna huëo së ma'ña isiyeje pa'ye. Jaje pa'ijë, si'a hue'ña huaso cuañocohua'ina cui'ne ne huesësicohua'ina iti sëñepi ju'aji. <sup>16</sup> Ne huesësicohua'ire cato, iti sëñe tsimare pa'ë. Pa'iquëta'are huaso cuañocohua'ire cato huëo sëñere papi pa'iyë isiyere pa'ë. Jaje pa'ina, ¿nepi iye yo'oyere ne tija'cohua'i a'ni? <sup>17</sup> Yëquë Cristo ja're tsioni pa'i do'ire i jëjo daosicohua'i sëte Maija'quë ña hue'ñana nuñerepa care pajë cayë. Yecohua'i jai pai Maija'quë coca quëa do'ipi curiquë neñu'u cajë yo'oyeje pa'ye yo'oye pañë, yëquë.

## 3

<sup>1</sup> ¿Ñeje cani mësarupi asato coa yëquëja'a co'ye jerepa de'oye yo'ohuë, cuasajë cayë a'ni, panita'a

yēquē ayere cajē toyacaisi ja'ore mēsaruna sani iñoñe pa'iquē? ¿Panita'a yēquēpi, mēsaruni yēquē ayere cajē, yecohua'i ñaja'core toyacaijē'ē cajē señe pa'iquē, yecohua'i yo'oyeje? <sup>2</sup> Pañi jaje yo'oye, mēsaru a'ē, yēquē toya cuañosi ja'huaje pa'iohua'i. Japi tsoe t̄i'api, yequē ja'hua caraye pañi. Jaje pa'ina, mēsaru a'ē, yēquē joñoa toyasicohua'i. Jaje pa'ina, si'a pañi mēsaru pa'iyē asajē ñañē, t̄iñarepa. <sup>3</sup> Jaje pa'ina, pañi ñani t̄iña asayē, toyani jējo sao ja'huaje pa'iohua'i mēsaru pa'i do'ire. Yēquēpi i cocare quēajēna, Maija'quē huajēquere papi i joyopi toyapi, mēsaruna quēna toñana tintapi toyama'ē paji'i, mēsaru joñoare pana toyapi, Cristo case'ere.

<sup>4</sup> Jaje pa'ina, Cristoja'a iyere Maija'quēpi necaija'quē api asayē. <sup>5</sup> Jaje pa'ina, si'aye yēquē yo'o t̄i'añe Maija'quē isise'e a'ē. Ja do'ire yēquēpi yo'o t̄i'añe caye peoji. <sup>6</sup> Jaje pa'ina, ipi yēquere i huajē ca nēose'ere quēacaicohua'ire nepi. I huajē ca nēose'e cato joyo ayere pa'ē, coa toyasico maca pa'iyē pañi. Cuañese'e toyase'e cato ju'iñena isiyē pa'iji. Joyo aye cato pa'iyē a'ē.

<sup>7</sup> Moiséspi cuañese'ere quēna toñana toyase'ere daquē ñaco ma'ñañerepa daji'i. Daina, Israel pañi i tsia ña t̄i'añe pahuē, ai ñaco ma'ña do'ire. Ja cuañeñe paire ju'iñena neñeta'a miañerepa de'oyerepa daji'i, miañe sa carajaiñeta'a. <sup>8</sup> Jaje pa'iyē sēte airepa de'oye a'ni, joyore pana neñere huajēye ca nēose'ere quēaye! <sup>9</sup> Ja'nē ca nēose'e cato de'oyere pa'ē. Ja yē'ta'a maire nejoñere isipi. Ja cuañese'e tayo yo'o do'ire. Jaje pa'iyē sēte airepa de'oye a'ni Maija'quē huajē ca nēose'e nuñerepa pa'icohua'ire neñe pa'i do'ire. <sup>10</sup> Ja'nē de'oyerepa

ca nēose'epi yure ai de'oyere pana conī ñato ja'nē de'oyerepa pa'ise'epi do'i peoye ponēpi. <sup>11</sup> Jaje pa'ina, miañe sa carajaiñeta'a de'oyerepa pa'ise'e sēte, jerepa de'oyere pa'ē, ti pani huesē ja'ñe cato.

<sup>12</sup> Jaje pa'ina, iye mai uteyere pajē ti ca'raye peoyerepa cayē, si'aohua'i asa hue'ñana. <sup>13</sup> Israel paipi miañe yayayere ñama'pē pa'ijajē caquē ēsequē Moisés capi i tsia pē'pēni yo'ose'eje pa'ye yo'oye pañē, yēquē cato. <sup>14</sup> Moisés tsia pēpēyeje paye Israel pai asa tī'añe pēpēsicohua'ipi pa'iyē. Jaje ca nēose'ere ñajēta'a asa tī'añe pa'cohua'i a'ē. Ja pēpēse'e cato nejoñe pa'iji, Cristoni ire papi cajē cuasa do'ire. <sup>15</sup> Ja yē'ta'a Israel paipi yure iye mu'seña Moisés cuañese'ere ñato iohua'i asayena pēpēsicohua'ipi pa'iyē, asa tī'ama'pē pa'icohua'ipi. <sup>16</sup> Jaje pa'iquēta'are paipi Cristona sehuoto ja pē'pēyepi peo hue'ña ne huesēji. <sup>17</sup> Jaje pa'ina, mai Ējaē cato joyo api. Jaje pa'ina, Ējaē joyo pa'i hue'ña cato ta'tēpo ti peo hue'ña'ē. <sup>18</sup> Jaje pa'ina, mai si'aohua'i mai tsia pē'pēse'e peocohua'i cato tsiña de'huajē pa'iohua'i a'ē, Ējaē de'oyepi maina ju'aquēna, iñocohua'ipi. Jaje yo'ojē ije pa'iohua'irepa ponējē saiye, i de'oyere si'anēpi jerepa pa do'ire. Jaje pa'iohua'i pa'iyē, Ējaēpi, joyo sēte yo'o do'ipi.

## 4

<sup>1</sup> Jaje pa'ina, yo'o jujaye peoyerepa necaiyē, Maija'quēpi teaye yēquēre ñani oi iye co'amañare necaijē'ē caquē cuañe nēouna. <sup>2</sup> Jaje pa'ina, yēquēpi si'aye yahuerpa huajēya'ye co'are paji cahū, tañe cayepi paire cosoñu'u cajē. Cui'ne

Maija'quë cocare tañe ponani yeque ye'yañu'u cajë yo'oye pañë. Jajë yo'oma'pë coa ai jerepa nuñere pase'e asani yo'ojë pa'iyë, Maija'quë ña hue'ña. Ja yo'oyere si'aohua'i nuñerepa yo'ocohua'i a'ë cuasajajë cajë. <sup>3</sup> Jajë pa'ina, huaso coca yëquë quëayepi yecohua'ire jëaye asa ëa ma'ñe pa'ini jare ne huesësicohua'ini jajë pa'iji. <sup>4</sup> Jajë pa'ina, Iohua'i sehuoye coe do'ire iye yeja cuañe diusupi iohua'i asayena ne pore huesopi Maija'quë pa'iyë aye iñoquë de'oquërepa Cristo de'o coca miañere ña ti'lama'pë pa'ijajë caquë. <sup>5</sup> Jajë pa'ina, yëquë ayere quëama'pë pa'iyë. Coa ai jerepa Cristo Jesús ayere quëayë, mai Ejaëre pa'ë cuasajajë caquë. Yëquë cato mësarute necaicohua'i a'ë, Jesure oi do'ire. <sup>6</sup> Jajë pa'ina, iye yeja miañe nequëpi mai joñoana Maija'quëpi miañe necaji'i, yecohua'ire iñojajë caquë. Maija'quë jajë necaji'i, maipi Jesucristo ayere ye'yejë ire cui'ne i de'oyere pare asajajë caquë.

*Necaiquëre Pare Asajë Pa'iyë.*

<sup>7</sup> Ja asayere jai do'i a'ë. Jare maina payë, soto cua'conoa ayayejë pa'ye. Maija'quëpi maina tutu peocohua'ire isipi, ja asaye. Maija'quë tutu a'ë asajajë caquë. Pani, pai tutu. <sup>8</sup> Ja tuture pajë, jaiye ai yo'oye pa'itojë de'hue yo'o jujama'pë pa'iyë. Ja tuture pajë jaiye co'a ju'ñe pajëta'a me neja'cohua'i a'ni cuasayere peoyë. <sup>9</sup> De'oye pa'iyë peoye josa yo'oyë, maire. Jajë yo'otojë jecocohua'i pa'iyë pañë. Ne tañë, maire. Jajë pa'iquëta'are ne huesoye pañë. <sup>10</sup> Jesús ai yo'osiquëni ite huajo yëjë yo'ose'eje pa'yepi si'anë maire huajo yëcohua'ipi pa'ijëna, ai yo'ojë pa'iyë,



Jesús pa'iyere iñoñu'u cajë mai pa'iyēja'a. <sup>11</sup> Jaje pa'ina, mai huajëcohua'i pa'icohua'ipi si'anëpi ju'iñena isisicohua'ipi pa'iyë, Jesús do'ire, mai ju'i capëa hue'eyeja'a i pa'iyere iñoñu'u cajë jaje pa'iyë. <sup>12</sup> Pa'ijë Maija'quë cocare quëa do'ire ju'iñepi ja'ye pa'iji, yëquë. Jaje pa'ijëta'a cui'ne mësarupi pa'iyepi ti pa'iyena ti'ahuë.

<sup>13</sup> Maija'quë toya pëpëpi caji ñeje yequë hue'ña: "Pa'ire paji cuasaquë ja do'ire quëahuë". Jaje pa'ye cui'ne yëquëje pa'ire paji asajë quëayë. <sup>14</sup> Jaje pa'ina, asayë, Maija'quëpi ju'isiquëre Cristore huajëquëre huëopi. Cui'ne yëquëreje ju'isicohua'ini huëoja'quë api, Jesús ja're. Huëoquë cui'ne mësaruteje huëoni yëquë ja're coní te'e i quë'rona saja'quë api, asayë. <sup>15</sup> Jaje pa'ina, si'aye iye yo'oye pa'iji, mësaru de'oye pa'iyere caquë. Jaje pa'ina, Maija'quë jaiye de'oye pa'iyere jerepa paire isiyeje pa'yerepa cui'ne ite de'oyerepa yo'o u'ni cajë pëpacohua'ije jai pai pa'ijajë caquë jaje yo'opi.

<sup>16</sup> Jaje pa'ina, yëquë coa yo'o jujahuë cuasaye pañë. Iño ëmëje'e capë cato aiohua'i de'onije jeto sa'nahuë cato mu'seña ñape huajëcohua'i de'ojë pa'iyë. <sup>17</sup> Jaje pa'ina, iye yeja yëquë ai yo'oye cato coa da saiye a'ë. Jaje pa'ina, ja ai yo'oyepi ti pani huesëye ai jerepa de'oyere pa ja'ñere necaiji. <sup>18</sup> Jaje pa'ina, yëquë cato cuasama'pë pa'iyë, ñaco ca ña ti'añere. Coa ai jerepa yëquë cato cuasayë, ña ti'a ma'ñere. Si'aye ñaño cato coa carajaiñe a'ë. Jaje pa'iquëta'are ja yë'ta'a ña ti'a ma'ñe cato ti pani huesëye a'ë.

## 5

<sup>1</sup> Mai cato huë'eje pa'iohua'i a'ë. Ca'ni huë'eje pa'iohua'i a'ë. Coa esa tëto saicohua'i a'ë. Jaje pa'ioipi iye huë'e ne huesëto, Maija'quëpi ti pani huesë huë'erepa ne de'huasiconi payë, jeto ma'tëmo, paì jëñapi nema'a huë'ere. <sup>2</sup> Jaje pa'ina, ma'tëmo huë'ere pa'i ëa ju'iñë, ja yë'ta'a iye yeja huë'ere pa'ijë. <sup>3</sup> Jaje pa'ina, ja huë'epi maire caña suña tocaiyeje pa'ye suñaja'coa, capë pejë peoñoaje pa'ye paja'cohua'ire. <sup>4</sup> Jaje pa'ina, yure cato iye capë carajai huë'ere payë. Pa'ijëta'a ma'tëmo huë'ere ti pa'i capëre pa'i ëa ju'iñë. Coa iye yeja ca'nipi huë'e nesico ne huesëyere caye pañë. Coa ai jerepa ti ne huesëma' huë'ere pajajë cajë cayë, iye ju'ija capëre ti pa'iyena ne huesëjaquë caquë. <sup>5</sup> Jaje pa'ina, iye pa ja'ñe cato Maija'quëpi ne de'huacajili. Cui'ne jare ipi i de'o joyo maina isipi, yequë mu'se isi ja'ñe iñoñe.

<sup>6</sup> Jaje pa'ina, itire cuasajë ca'raye pañë, yëquë. Jaje pa'iquëta'are asayë cui'ne, iye capëre ja yë'ta'a pa'iyë cato so'ore pa'iyë, mai Ejaëre. <sup>7</sup> Jaje pa'ina, yure ite ñañe pañë. Jaje pajëta'a pa'ire paji cuasayeja'a asajë pa'iyë. <sup>8</sup> Jaje pa'i do'ire itire cuasajë ca'raye pañë. Jaje pa'ina, coa ai jerepa iye capë pa'iyere jeoni etani sani Ejaë quë'rona i ja're pa'iyë yëyë. <sup>9</sup> Jaje pa'ina, si'anë Ejaë yëyese'e yo'oyere yëyë, iye capë pa'iyere jeonije, panita'a ini ja yë'ta'a tuinije iye yejare pa'ijë. <sup>10</sup> Jaje pa'ina, iye yeja ja yë'ta'a pa'i maca de'oye panita'a co'aye yo'ose'eje pa'ye paì ñape isi cuñoñere cajë, si'ahua'i Cristo paì ñape iye yeja capëpi yo'ose'e ne de'hua huë'ñana saiye pa'iji.

### *De'oye Pa'i Coca*

11 Jaje pa'ina, Ējaëre pare ai ca'raye asayë, yëquë. Jaje asa do'ire paire yëhuoyë, sehuojajë cajë. Si'aye yëquë pa'iyë Maija'quë ñaji. Jaje cui'ne mësarujë yëquë pa'iyë asa ti'ajajë cajë uteyë. 12 Jaje cani cama'pë pa'iyë, tijupë yëquëja'a co'ye jerepa pa'iohua'i a'ë cuasajë. Coa ai jerepa yëquë cato isiyë, mësarute sa'rojë pa'iore mësarupi yëquëre de'ocohua'ire pare pajë sihuajajë cajë. Sihuacohua'ipi yecohua'ire joyorepa pa'iyepi yo'oma'pë coe ëmëje'ese'e yo'oyere sihuacohua'ire sañope cajajë cajë cayë. 13 Jaje pa'ina, yëquëpi cuepeohua'ijë pa'iohua'i ña cuañoñi Maija'quëni necai do'ire jaje ña cuañoñë. Jaje pa'iquëta'are cuepeohua'i ña cuañoñë pa'ni mësaruni necajë pa'iyë. 14 Jaje pa'ina, te'i Cristopi si'aohua'i do'ina jucacaji'i asasi macapi Cristo oiyepi yëquë pa'iyë cuañequëna, pa'iyë. Jaje pa'iyë sëte si'aohua'i i ja're coni ju'isicohua'ipi pa'iyë. 15 Jaje pa'ina, Cristopi si'aohua'ire caquë jucacaji'i, coa ai jerepa huajëcohua'ipi ini pacacaijajë caquë, pa'ni iohua'ija'a co'ye cuasaye. Jare cuasaquë juni huëji'i. 16 Jaje pa'ina, yëquë iye yeja pai yecohua'ire cuasajë ñañeje pa'ye cuasajë ñañe pañë. Jaje pa'ina, ja'nëre iye yeja pai cuasajë Cristore ñañeje pa'ye cuasajë ñasicohua'ita'a yure cato jaje cuasajë ñañe pañë, ite. 17 Jaje pa'ina, Cristona tsioni pa'iquë cato huajë pai api. Jaje pa'ina, ai co'amaña cato tsoe nejose'e a'ë, yure pa'iyë cato huajëye a'ë.

18 Jaje pa'ina, si'aye iye Maija'quë yo'oye a'ë. Jaje pa'ina, Cristo do'ija'a maire i cajeohua'ire

nepi. Neni maire cuãñe nēopi, yecohua'ini i ja're cajeohua'i de'oyere quëacajjē'ë caquë. <sup>19</sup> Jesucristoja'a iye yeja pa'icohua'ire yē'ë cajeohua'i de'ojajē caquë Maija'quëpi nepi, iohua'i co'aye yo'o do'ire tsoe sai tosiquëpi. Jaje yo'osiquëpi Maija'quë cajeohua'ire ne cocare isipi, maire, yecohua'ire quëajajē caquë. <sup>20</sup> Jaje pa'ina, yëquë Cristo jëjo daocohua'i a'ë. Ja cato Maija'quëpi yëquëja'a coni mësarute señeje pa'ye a'ë. Jaje pa'ina, mësarute señë, Cristo mamipi Maija'quë ja're cajeohua'i de'oë'ë cajë. <sup>21</sup> Cristo ti co'aye yo'oma'quë paji'i. Jaje pa'iquëta'are Diusupi co'ayere yo'oyeje pa'yerepa Cristore yo'opi, mai do'ire. Jaje yo'opi, Cristo do'ija'a jai do'i mai ite sañope pase'ere peo hue'ña nejocasi'i caquë.

## 6

<sup>1</sup> Jaje pa'ina, yure maipi Maija'quë co'amaña co necaicohua'ipi pa'iyë. Pa'ijë mësarute señë. Maija'quë oiye mësarute coa isise'ere coa asani pa'ima'pë nejë pa'ijjē'ë cajë cayë. <sup>2</sup> Jaje pa'ina, ipi caji, toyase'ena:

Ai de'o maca pa'iji. Jaje pa'ina, asahuë, mē'ë caye. Huaso mu'se pa'i maca mē'ëre coçaë'ë.

Jaje pa'ina, yure a'ë, huaso cuãño'ñe pa'i sa'ro cui'ne i huaso mu'se a'ë.

<sup>3</sup> Yecohua'ipi yëquë co'amaña yo'oyere co'aye cacaima'cohua'ini cajë yecohua'ire co'aye yo'o iñoñe peoyerepa de'oyepi iñojë yo'ojë pa'iyë. <sup>4</sup> Jaje pa'ina, si'aye ai yo'oye pa'ina, quëcojë yo'oyepi yëquë Maija'quëre necaicohua'i pa'iye iñoñë. Co'amaña caraquëna, cui'ne jai caquipëje pa'ye

ai yo'oye pa'ina, quëcojê têto saiye iñoñepi cui'ne,  
<sup>5</sup> si'sejëna, co hue'ñana cojëna, jai pai sañope cuijê  
 yo'ojê cajëna, jëa co'amaña neñe, si'a ñami ñajê  
 ñataye, cui'ne ao ëaye têto saiye quëcoyepi iñoñê.  
<sup>6</sup> Cui'ne yëquë de'oye nuñerepa pa'iyepi, yëquë  
 nuñerepa coca ta'ñe asayepi, yëquë quëcoyepi,  
 yëquë de'oye yo'oyepi, yëquë ja're Maija'quë  
 joyo pa'i do'ipi, yëquë paire oire pajê yo'o do'ipi,  
<sup>7</sup> yëquë nuñerepa cocare quëa do'ipi, yëquë ja're  
 Maija'quë tutu pa'i do'ipi iñohuë. Jaje pa'ina,  
 nuñerepa yo'o uihua ja'ñepi ñese nehuë, cui'ne  
 jare itipi sañope yo'oyeje jëahuë. <sup>8</sup> Jaje pa'iquëta'a  
 yecohua'ipi yëquëre sihuasicohua'ipi, yëquëre  
 ñañe coesicohua'ipi yecohua'ipi yëquëre de'o  
 pai a'ë casicohua'ipi, yëquëre co'acohua'i a'ë  
 casicohua'ipi yo'ojê. Jaje pa'iquëta'are yëquë  
 cato nuñerepa pa'icohua'ipi, cui'ne nuñerepa  
 cacohua'i a'ë, yecohua'ipi cosocohua'i a'ë catoje.  
<sup>9</sup> Yecohua'ipi yëquëre ñama'cohua'ire yo'oyeje  
 pa'ye yo'oyê, noni ñacohua'ita'are. Yecohua'ipi  
 yëquëre ju'lijacohua'i a'ë cacohua'i a'ë. Cajëta'a  
 huajëcohua'ipi pa'iyë. Si'seyë, yëquëre. Jaje  
 pa'iquëta'are huani jeoñere pañë. <sup>10</sup> Oiyere  
 pajê pa'iyë. Jaje pa'iquëta'are si'anëpi sihuajê  
 pa'iyë. Ti peocohua'ije pa'iohua'i ña cuañoñê.  
 Jaje pa'iquëta'are jai paire jaiye co'amaña paye  
 neca'ë. Co'amaña peocohua'i ña cuañoñê. Jaje  
 pa'iquëta'are si'aye payë.

<sup>11</sup> Maija'quë do'ijê Corinto pa'icohua'i mësarute  
 yëquë nuñerepa cahuë, ti yëquë joñoa cuasaye  
 yahuema'pë. <sup>12</sup> Jaje pa'ina, yëquë mësarute  
 yahuese'e ti peoyë. Jaje pa'iquëta'are mësarute

a'ë, yëquëre yahuese'e pacohua'i. <sup>13</sup> Jaje pa'ina, mësarute mamajëre pëca ja'quë señeje pa'ye señë, mësaru cuasayepi yë'ëre nuñerepa cajë'ë caquë, yë'ë mësarute yo'oyeje pa'ye.

*Mai Cato Maija'quë Huë'e A'ë*

<sup>14</sup> Tsioma'pë pa'ijë'ë, sehuoma'a paire. Jaje pa'ina, ñajë'ë, nuñerepa yo'oye ti tsioye peoji, nuñe yo'o ma'ñe ja're coní. Cui'ne miañeje ti tsioye peoji, neañena coní. <sup>15</sup> Cristopi huati ja're te'e yo'oye paji. Sehuosiquëpi sehuoma'quë yo'oyeje cui'ne te'e yo'oye paji. <sup>16</sup> Jaje cui'ne Maija'quëre se huë'e tío pa'ina, cui'ne tío pa'iji, coa de'huasi diasure se huë'eje, te'e cui'ne yo'oyeje peoji. Jaje pa'ina, Maija'quë huajëquërepa huë'e a'ë, mai. Jaje pa'ina, ipi capi, ñeje:

iohua'ia ja're coní pa'i, iohua'ia ja're cusi'i. Yë'ëpi  
iohua'ia Diosu pa'ijaquë a'ë.

Cui'ne iohua'ipi yë'ë pairepa pa'ija'cohua'ia a'ë.

<sup>17</sup> Jaje pa'ina, mai Ejaëpi caji:

jaohua'ia jopo pa'icohua'ipi etani,  
jaohua'ire tsioma'pë,  
cui'ne si'sije pu'pema'pë pa'ijë'ë.

Jaje pa'ijëna, yë'ëpi mësarute sihuaquë imasi'i.

<sup>18</sup> Imani mësaru ja'quë pasi'i. Pa'ina, mësarupi  
ëmëohua'ia cui'ne nomiohua'ia yë'ë mamajë  
pa'ija'cohua'ia a'ë.

Jaje caji, Ejaërepa si'aye tutu paquëre papi.

## 7

<sup>1</sup> Jaje pa'ina, Maija'quë do'ijë maña iye a'ë, maire ca nëose'e mai paye. Jaje pa'ina, de'ocohua'irepa pañu'u, si'aye capë, cui'ne joyo

si'si neñere yo'oma'pë. Ja pa'iyere cajë Maija'quëni ca'rajë si'aye mai pa'iyë ina isi saoni pañu'u.

### *Corinto Pqi Ponëñe*

<sup>2</sup> ¡De'oji. Jaje pa'ito yëquëre sihuajë tsiojë'ë! Te'ireje yëquë co'a de'huama'cohua'i a'ë. Te'ireje yëquë care payeje cajë cosoma'cohua'i a'ë. <sup>3</sup> Jaje cani, mësaruni nuñe yo'oma'cohua'i a'ë caquë cama'ë pa'iyë. Jaje pa'ina, tsoe mësarute cahuë. Mësarute yëquë joñoare papi oijë pa'iyë, yëquë huajëcohua'ipi pa'ijëna, cui'ne ju'itoje. <sup>4</sup> Jaje pa'ina, yë'ë mësaru de'oyerepa sehujajë cuasaquë si'aye yë'ë cuasayere caye payë. Cui'ne mësaru do'ire ai sihuayeje payë. Jaje pa'ina, si'aye ai yo'o jopopi ai sihua joyo payë, mësaru do'ipi.

<sup>5</sup> Yëquë Macedonia ti'asi macapi ti huajëma'pë paë'ë, a'ri mañaje. Si'a hue'ña ai yo'oyese'e ti'ahuë, yëquë quëno macapi sañope yo'oyese'e paji'i. Jaje yo'oye pa'ina, yëquë joñoapi quëquë huesësicohua'i paë'ë. <sup>6</sup> Jaje pa'iquëta'are Maija'quë co'a ju'icohua'ire yëhuo huasoquëpi yëquëreje cui'ne yo'oquëna, sihua ëaye nepi, Tito daiyepi. <sup>7</sup> Jaje pa'ina, i daisi mañase'e sihua ëaye neñe papi, mësaru sihua ëaye ite yo'ose'e quëaquë, cui'ne mësaru yëquëre ña ëa ju'iñeje quëaquë, cui'ne mësaru oijë pa'iyë se quëaquë, cui'ne yë'ëre ai cuasajë co'a ju'iñe quëaquë yo'opi. Jaje quëaquëna, si'aye iyepi yë'ëre ai sihua ëaye nëji'i.

<sup>8</sup> Yë'ë toyasicopi mësarute ne oesico pa'itoje, itire cuasaquë oima'ë pa'iyë. Ja'në cato oë'ë, yë'ë toyasicopi mësarute a'ri tēcahuë ne oecona, ñaquë. Jaje oisiquëje yure cato sihuayë. <sup>9</sup> Sihuama'ë pa'iyë, mësarute ne oesi do'ire, yë'ë cato sihuayë,

ja oiyepi mäsaru yo'oye jeoni Maija'quëna ponëñe necaisi do'ire. Jaje pa'ina, Maija'quëpi sihuaquë ñapi, mäsaru oijë quëcojë yo'oye. Jaje pa'ina, yëquë toyase'epi mäsarute co'aye nema'pë paë'ë. <sup>10</sup> Jaje pa'ina, joyo oiye cato tiñe pa'iyë ponëñena cui'ne huasosicohua'i pa'iyena saye a'ë. Jaje pa'iquëta'are iye yeja pa'i yo'ojë oiye cato, ju'iñena saye a'ë. <sup>11</sup> Jaje pa'ina, ñajë'ë, yure Maija'quë yëyeje pa'ye yo'ojë oise'epi etase'ere. Iye a'ë, iti etase'e: Esa co'ayere ne de'hua ëaye nëiñe, mäsaru aquë co'ayere yo'osi do'ire huajëya'ye nëiñe, co'aye sañope cama'cohua'ita'are huajëya'ye nëiñe, co'ayere yo'osiquëpi ponëjaquë cajë ai yo'oye nëiñe, co'aye yo'oquëre si'seye pa'iji cuasaye nëiñe, mäsarupi, si'ayere de'oyerepa yo'ohuë, nuñerepa yo'ocohua'ipi. <sup>12</sup> Jaje pa'ina, yë'ë ja toya ja'hua toya maca iti co'aye yo'oquëni panita'a iti co'aye yo'o cuañuquëni caquë toyaye pahüë. Coa ai jerepa yë'ë cato mäsaru yëquëre co'a ju'ijë pa'iyepi, Maija'quë ña hue'ñana ñañe pa'ijajë caquë toyahuë. <sup>13</sup> Ja cato yëquëre ne yë'huaye pa'iji.

Jaje pa'iquëta'are iye asa yë'huase'e jerepa ña huajëhuë, mäsaru de'oye pa'ijë pa'icohua'ire ña do'ire Tito sihuaquë pa'iyere. <sup>14</sup> Jaje pa'ina, mäsaru ai de'ocohua'i a'ë caquë Titore tsoe quëahuë. Titopi yë'ë mäsaru ayere quëase'e nuñere pa'ë caquë asa ti'api, mäsaru de'oye pa'ijë pa'iyere ñaquë. Asa ti'aquëna, co'a ju'iñe peoyë, mäsaru ayere cato yo'oma' do'ire. Si'aye mäsarute yëquë quëase'e cato nuñerepa quëase'e a'ë, cui'neje Titopi nuñere pa'ë caquë asa ti'api, yëquë quëase'e. <sup>15</sup> Jaje pa'ina, yureta'a ije mäsarute ai jerepa yëji,



si'aohua'i mēsaru ite de'oye dahuēre ñajë pēpani pajë, i caye si'aye de'oye sehujë yo'ocaise'ere cuasaquë. <sup>16</sup> ¡Jaje pa'ina, yë'ë mēsarute ai sihuayë, de'oyerepa yo'ojacohua'i a'ë caquë!

### *De'oyerepa Isiye*

## 8

<sup>1</sup> De'oji. Yure Maija'quë do'ijë, mēsarute quëaye yëyë, Maija'quë oi coa isise'epi Macedonia pa'icohua'i sehuosicohua'i yo'o iñoñere. <sup>2</sup> Jaohua'i teaye co'amaña peocohua'ita'a ëseye peoyerepa sihuajë isihuë, yecohua'ire cōcai ja'ñere. Jaiye co'amaña pacohua'i isiyeje pa'yerepa isihuë. Cui'ne jaiye neñañe pa'ina, tēto sainije sihuacohua'i pa'iyë. <sup>3</sup> Cui'ne yë'ëpi ñahuë, iohua'i de'oyerepa cuasajë ëseye peoyere papi iohua'i payere cui'ne iohua'i paye jerepa isijëna. <sup>4</sup> Jaje yo'ojë yëquëje Maija'quë paire cōcaiye yëyë, ësema'pë cajë ai se'ë, yëquëre. <sup>5</sup> Sesicohua'ipi coa curiquëse'e isiye pajë coa ai jerepa yo'ohuë. Yo'ojë du'ru macarepa Ejaëna iohua'i pa'iyere isihuë. Ja jeteyo'je isihuë, yëquëna, Maija'quë yëyeje. <sup>6</sup> Jaje pa'ina, Titore i ja'në yo'o huëose'ere yo'oquë mēsaru quë'roje iye de'oye cuasajë cōcai curi isiye tsi'so saojaquë cajë se'ë. <sup>7</sup> Mēsaru si'aye de'oyerepa pa'icohua'ipi pa'iyë: Pa'ire paji cuasacohua'ipi, tañe coca cacohua'ipi, tañe asacohua'ipi, de'oye yecohua'ire necaicohua'ipi, cui'ne yëquëre ai oicohua'ipi. Jaje pa'icohua'ipi iyereje cuasajë yecohua'ire tēto saisicohua'ipi yo'ojë pa'ijë'ë, peocohua'ire cōcai isiyyere.

8 Mësarute tsepoje pa'iore isiyë, mësarupi yecohua'i de'oye yo'oyere ñani mësarujë, mësarunuñerepa paire oicohua'i pa'iyere iñojajë cajë. Jaje pa'ina, mësarute cuañema'pë pa'iyë. 9 Jaje pa'ina, mësarucato tsoe asayë, mai Ējaë Jesucristo maire de'oye coa isisi'i caquë, jaiye co'amaña paquëpi, co'amaña peoquë de'ose'e, mësarudo'ire. Mësarupi i co'amaña peoquë de'osi do'ipi, jaiye pacohua'i pa'ijajë caquë yo'opi.

10 Mësarude'oye pa'iyere caquë, iye yo'oye aye mësarute cahuë, yë'ë cuasaye mësarupi ja'në têtö saisi ometëcahuë ai sihuajë de'oye yo'ohuëhuë, iye isiyeyere. 11 Jaje yo'osicohua'i sête yureje sao macaja'a, jare ocue pa'i maca cuasajë, sihuajë isijë yo'ojë'ë, mësarupaye ja'ye. 12 Jaje pa'ina, paipi Maija'quëre isiyeyere paquë i paye ja'ye isito, Maija'quë sihuaquë ñacaiquë api. Maija'quë co'amaña peoquëni ñaquëta'a, isijë'ë caquë sema'quë api.

13 Cama'ë pa'iyë, yecohua'ire coçai do'ire, mësarupi co'amaña carajani, ai yo'ojajë caquë. 14 Yë'ë cato cayë, si'aohua'i si'a yë'quë maca co'amaña payere caquë. Jaje pa'ina, yure mësarupi coçaiye pa'iji, iohua'ire peoyere. Coçatena, cui'ne yequë mu'se iohua'ipi mësarupeoyere coçaiye pa'iji, mësarute. Jaje yo'ojë si'a yë'quë maca paja'cohua'i a'ë. 15 Pajëna, toyase'e cayeje: "Jaiye si'sosiquëre nëañeje papi, cui'ne a'ri maña tsi'sosiquëreje caraye papi."

### *Tito Cui'ne Ite Coçohua'i*

16 De'oji, cayë, Maija'quëre, Tito joyona yë'ë mësarute ai cuasaquë pa'iyeyere pa'ye ai cuasaye

necaisiquere. <sup>17</sup> Jaje pa'ina, Titopi, yë'ë mësarute sani ñajë'ë caquë señe, de'oyerepa sehuocaji'i. Ipi mësarute ai cuasaquë ña ëa ju'i pa'iye sëte. Jaje pa'ina, yure ì yëyese'epi mësarute ñasi'i caquë saiji.

<sup>18</sup> Si'a hue'ña sehuosicohua'i pa'icohua'i quë'rona, huaso coca de'oyerepa necai do'ire de'oquere pare yëhuoquëni, Maija'quë do'iquere te'ire, Tito ja're conì jëjo saoyë, mësarù quë'rona.

<sup>19</sup> Coa ai jerepa si'a hue'ña sehuosicohua'i pa'icohua'ipi ìte sahuareña, yëquë ja're culi yëquë yo'oye cõcaji'a'quëni. Jaje pa'ina, yëquë mai Èjaëre de'oye necañu'u cajë coa ìsi co'amaña tsi'sojë yo'oyere cui'ne yëquë cõcañu'u cuasaye ìñoñu'u cajë yo'oyere, cõcaji'a'quë api. <sup>20</sup> Jaje yo'ojëna, iye yëquë jaiye co'amaña tsi'soyere, de'oyerepa huahuesi'i cajë yo'oyë, yecohua'ipi co'aye cama'pë pa'ijajë cajë. Jaje yo'oyë. <sup>21</sup> Jaje pa'ina, yëquë cato de'oyere pase'e yo'oye yëyë, mai Èjaë ña hue'ña, cui'ne pai ña hue'ñaje.

<sup>22</sup> Cui'ne jaohua'i ja're conì te'e jëjo saoyë, yequereje Maija'quë do'iquere. Jaë cato jaiye de'oye yo'oquë yëquere ì yo'oyepi, ì nuñerepa pa'iye ìñoquëpi, cui'ne yureje mësarute, nuñerepa pa'icohua'i a'ë cuasaquë api. Jaje pa'ini jëjo saoyë.

<sup>23</sup> Jaje pa'ina, yecohua'ipi ìquei'ni cajë Titore secohua'i pa'ito quëajë'ë. Jaë cato Pablöre tsioquë api, cui'ne ì ja're co'amaña nequë api, mësarute cõcasi'i caquë, cajë'ë. Cui'ne Maija'quë do'ijë ì ja're conì saisicohua'ini secohua'i pa'ito cajë'ë. Jaohua'i cato sehuosicohua'i tsi'sini cuasani jëjo daosicohua'i a'ë. Cristöre de'oye necaicohua'i a'ë cajë'ë. <sup>24</sup> Jaje pa'ina, si'a hue'ña sehuosicohua'i

ñañere cajë, mësaru iohua'ire nuñerepa oiyere oni iñojë'ë. Jaje pa'ina, yëquë mësaru ayere case'eje pa'ye sihuayë, mësarupi jaje yo'ore paja'cohua'i a'ë cuasajë.

### *Maija'quë Do'ijëre Tsisocaise'e*

## 9

<sup>1</sup> Mësaru cōcañu'u cuasayere asa do'ire, Maija'quë do'ijëre pa'icohua'ire tsi'soni isi ja'ñeta'a mësarute toyaye pañë. <sup>2</sup> Si'anë sihuaquë cayë, Macedonia acohua'ire, mësaru Acaya pa'icohua'i, ja'në ometëcahuë cōcañu'u cajë cui'ñasicohua'ipi pa'ise'ere pa'ijëna, mësaru de'oye cuasayere ñani, jai pa'i Macedonia acohua'ipi mësaru esa ne éa ju'ijë yo'oyere ñani de'oye yo'oñu'u cajë yo'ose'ere cayë. <sup>3</sup> Jaje pa'iquëta'are Maija'quë do'ijëre jëjo saoyë, iye yo'oye aye, yë'ë mësarute de'oye yo'ocohua'i a'ë case'epi coa case'e pa'ima'quëni caquë. Jaje cani cayë, mësarupi yë'ë cuasaquë case'eje pa'yerepa coa isiyë ne de'huasicohua'ipi pa'ijajë caquë cayë. <sup>4</sup> Mësarupi ne de'huama'cohua'ipi pa'ijëna, yë'ë ja're yeque Macedonia acohua'ipi conì sani ñama'cohua'ini caquë cayë. Mësarupi tsi'soyere nema'cohua'ipi pa'ito yëquëre ai huajëya'ye pasipi, mësarute nuñerepa neñë cuasajë sihuajë casi do'ipi, cui'ne mësaruteje jerepa huajëya'ye nësipi. <sup>5</sup> Jaje pa'ina, mësarute du'ru sani do'i ñaja'cohua'ire, Maija'quë do'ijëre jëjo saoyë, jaohua'ipi mësaru coa isinu'u ca nëose'e cōcaijë tsi'so saojajë caquë. Jaje yo'orena, mësaru coa isiyepi ëseye peoyere papi de'oyerepa cuasajë yo'oyere iñoñe pasipi.

<sup>6</sup> Iyere cui'ne cuasajë'ë: A'ri maña tasiquëpi jare a'ri maña tëaye pa'iji, cui'ne jare jaiye tasiquëpi jare jaiye tëaye pa'iji. <sup>7</sup> Jaje pa'ina, paï ñape isiye pa'iji, joyo cuasase'e ja'ye, isima'pë pa'ijë'ë co'aye nëi joyopi, panita'a yecohua'ipi cuañejëna. Jaje pa'ina, Maija'quë cato oi ñacaiquë api, sihuaquë isiquëni. <sup>8</sup> Jaje pa'ina, Maija'quëpi mësarute si'a mu'seña coa si'a co'amaña jaiye isija'quë api. Mësarupi si'aye mësarute caraye pajë nëaquëna, si'aye de'oye yo'o co'amañare cõcaija'cohua'i a'ë. <sup>9</sup> Jaje pa'ina, toyase'e caji:

Co'amaña peocohua'ire ëseye peoyerepa  
 isisiquëre cato,

I nuñe yo'ose'e ti pani huesëji.

<sup>10</sup> Jaje pa'ina, Maija'quë mai ta ja'ñe, cui'ne ai ja'ñe isiquëpi si'aye mësaruru ta ja'ñe, cui'ne mëa ja'ñe necaija'quë api. Necaina, mësaruru ësema'pë isiyepi jaiye nuñerepa yo'oyere tëaye pasipi. <sup>11</sup> Jaje yo'ojëna, Maija'quë mësarute jaiye co'amaña isija'quë api, peocohua'ire cõcaijajë caquë. Ja tsi'soni jëjo saoyere jai paï Maija'quë do'ijëpi de'oji cajë Maija'quëre pëpajacohua'i a'ë. <sup>12</sup> Jaje pa'ina, iye yëquë Maija'quë do'ijëre cõcai ja'ñe sacaini coa johua'ire carayese'e cõcai ja'ñere saye pañë, coa johua'ipi ai jerepa Maija'quëre ai de'oji cajë pëpa ja'ñere sayë. <sup>13</sup> Jaje pa'ina, iye mësaruru cõcaiyepi mësaruru Cristo coca de'oye sehuocaiye iñoquëna, ñajë johua'ipi Maija'quëre de'oquëre pa'ni cajë sihuaja'cohua'i a'ë. Sihuajë johua'ije Maija'quëre de'oye yo'oja'cohua'i a'ë, mësarupi johua'ire cui'ne si'aohua'ire yecohua'ireje ëseye peoyerepa cõcaiyere ñajë. <sup>14</sup> Jaje pa'ina, Maija'quëpi i oiyere

mēsarute iñosi do'ire cuasajë ai yëjë Maija'quëre mēsarute secacaija'cohua'i a'ë. <sup>15</sup> Jaje pa'ina, Maija'quëre ai de'oji cayë, iye ai de'oyerepa i isise'ere!

## 10

### *Pablo Cristo Jëjo Daoquë Sëte I Tutu Payere Case'e*

<sup>1</sup> Yë'ë Pablopì mēsarute Cristo a'jiñe yo'oyepi cui'ne i oiyeppi cuasaquë, mēsarute señë. Yë'ëre cayë, mēsaru ja're pa'ini tutu caye caraquëta'a cayë. Jaje pa'iquëta'a so'ore pa'i toyase'aja'a irepa cayeje tutu cayë. <sup>2</sup> Jaje ca do'ire mēsarute quëayë, yë'ë mēsarute ñasi'i caquë sai maca ja yë'ta'api de'oye pa'iyë pajë, mēsaru acohua'ipi pai yëyepi yo'oji cacohua'ire cato tuturepa caja'quë a'ë. <sup>3</sup> Jaje pa'ire paji yëquë cato pai a'ë. Jaje pa'iquëta'are iye yeja pai sañope yo'oyeje pa'yepi yo'oye pañë. <sup>4</sup> Mai uihua co'amaña cato, Maija'quë tutu quë'i uihua co'amaña'ë. Si'aye co'a tutu quëco pa pa'i huë'ñare nejo co'amaña'ë. Jaje pa'ina, mai uihuama'pë pa'iyë, iye yeja pai uihua co'amañaje pa'yepi. <sup>5</sup> Jaje pa'ina, ja uihua co'amañapi, si'aye Maija'quë ta'ñe asaquë yo'oyere, sañope tiñe pa'ye cuasayere nejoñe pa'iji. Cui'ne ja uihua co'amañapi, si'aye mai cuasayere tsi'soni Cristona isiye pa'iji, maipi ite de'oyerepa sehuo ja'ñere cajë. <sup>6</sup> Jaje pa'ina, si'aohua'i mēsaru de'oye sehuocaicohua'ise'e pa'i maca, yëquëpi si'aye de'oye sehuo ma'ñere si'seye tsoe cui'ñasicohua'ipi pa'iyë.

<sup>7</sup> Mēsaru cato coa ëmëje'e pa'iyese'e ñañë. Jaje pa'ina, yë'ë nuñerepa Cristo aquëre pa'ë asaquë pani, yëquëreje nuñerepa Cristo acohua'i

a'ë cuasaquë ñasipi. <sup>8</sup> Jaje pa'ina, yë'ëpi yëquë yo'oye pa'iquëta'are seña maca mësarute cuañequë yo'osiquë panije, co'ayerepa yo'ore'ni cuasaquë ca'raye pañë. Ejaëpi mësarute nejoñe peoyerepa, jerepa joyo pa'iyere ñese mëocaija'a tutu isiquëre me ca'raye'ni. <sup>9</sup> Jaje pa'ina, yë'ë toya saose'eja'a mësarute ca quëcosi'i caquë toyase'eje pa'ye ñama'pë pa'ijë'ë. <sup>10</sup> Pa'iyë, yecohua'i yë'ëre ñeje cacohua'i. Pai ñato tutu peoquë maca, cui'ne coca canije, ëjaërepa cayeje meñerepa paire cama'quëpi, ja yë'ta'a toya daoyese'e jëaye caquë cui'ne cuañequë cayeje caquë toyaquë api. <sup>11</sup> Jaje cacohua'i maña, iyere yëquë yo'o ja'ñere asani pa'ijajë, yëquë cato jaje pa'ina, yëquë coca case'eje pa'ye, cui'ne so'ore mësarute pa'ijë toyase'eje pa'ye cui'ne yo'oja'cohua'i a'ë, mësarua ja're pa'i maca.

<sup>12</sup> Nuñerepa caye, yëquë de'ocohua'i a'ë casicohua'ire yëquëpi iohua'ire cuëcue ñajë cui'ne pa'iohua'i a'ë panita'a jerepa pa'iohua'i a'ë cuasajë yo'oma'pë pa'iyë. Jaje pa'ijëta'are me pa'i a'ni yë'ë cuasajë sa'ñe cuëcue ñajë pa'icohua'i cato huesëohua'irepa yo'oyepi yo'ojë pa'iyë. <sup>13</sup> Yëquë yo'oye pa'ina, coa ai jerepa pa'iohua'i a'ë cuasajë sa tëto saipe yo'oye paja'cohua'i a'ë. Jaje pa'ina, yëquë co'amaña neja'to Maija'quëpi iye macaja'a nejë'ë, caquë ña nëocaiji. Jaje pa'ina, ipi yëquëre mësarua quë'ro Corinto ti'ajë'ë, caquë ña'quëna, ti'ahuë. <sup>14</sup> Jaje pa'ina, yëquëre nejë'ë, ca nëosi macaja'a yo'oyë. Jerepa yo'oma'pë pa'iyë. Jaje pa'ina, yëquëpi ja'në mësarua ja're coní pa'ima'pë patu co'ara'pi. Jaje pati'ñe pa'iota'are yëquëpi du'ru sani mësarute Cristo de'o cocare

quëahuë. <sup>15</sup> Cui'ne yëquëre ca nëose'ere sa eta sani yecohua'i nese'ere jioni sihuama'pë pa'iyë, ai jerepa pa'iohua'ipi de'oyerepa nehuë cajë. Coa ai jerepa yëquëre ca nëose'ēja'a yo'oyë, mësarupi Maija'quëre pa'ire paji cuasa tì'ajëna. Mësarujare pa'ijë jerepa Maija'quë co'amañare neñu'u cuasajë yo'oyë, yëquëre Maija'quë ca nëose'eje pa'ye. <sup>16</sup> Cui'ne cuasayë, mësarupi. Pa'ire paji cuasa tì'ajëna, mësarupa'i yeja Corinto jerepa pa'iyējañaje sani huaso coca quëañu'u cajë. Yecohua'i nese'ere jioni, yëquëpi jerepa pa'iohua'ipi de'oye nehuë, cajë sihuayere coejë, cui'ne yecohua'i Maija'quëre necaiyere nerojai hue'ña cacaye pañu'u cuasayë.

<sup>17</sup> Jerepa pa'i a'ë cuasaye yëquë pani, jerepa pa'i api cuasajë'ë, Ejaëna. Jaë api, jerepa pa'i. <sup>18</sup> Jaje pa'ina, Ija'a co'ye de'oquë a'ë caquë cato neñama'quëpi nuñerepa pa'iquë peoji. Coa Ejaëse'le de'oquë api caquë cato neñasiquëpi nuñerepa pa'iquë api.

## 11

### *Pablo Cui'ne Coa Cacohua'i*

<sup>1</sup> Quëcojë dahuëre asajë'ë, yë'ë caye, a'ri maña cuepe cocajë pa'ye, catoje. <sup>2</sup> De'oji, yë'ë cato mësarute oi ai ëseyë, Maija'quë oi ëseye ayepi, mësarute Cristona te'ire huejosil'i ca nëosi do'ire ëseyë. Jaje pa'ina, nomi tsio ëmëre yo'oma'core pajë pa'iohua'ini, ina isisi'i caquë yo'oyë. <sup>3</sup> Jaje pa'iquëta'are ca'rayë, añapi io ta'ñe cayepi, Èvare cosose'eje pa'ye, mësarute cosocona. Cristore nuñerepa cuasajë sihuayere mësarupi



jeoma'cohua'ini caquë. <sup>4</sup> Jaje ca'raquë ñaquëna, mësaru, yecohua'ipí daijë yëquë quëase'eje pa'ye quëama'pë coa tiñe pa'i Jesuni quëajëna, coema'pë asayë, mësaru. Cui'ne ja'në isi cuañose'eje pa'i joyo peoyere coa tiñe pa'i joyore isi cuañojë, cui'ne mësaru ja'në asase'eje pa'ye peoyere tiñe pa'i huaso cocare quëajëna, sehuojë pa'ijacohua'i a'ë, tiñe pa'iyë. <sup>5</sup> Jaje pa'itojë yë'ë cato jaohua'i Jesús jëjo saocohua'i a'ë coa cacohua'i huë'ehuëre pa'iyë pañë. Jare cuasayë. <sup>6</sup> Yë'ëpi de'oyerepa coca ca ti'ama'quë pa'itojë, yë'ë ta'ñe asaye cato jaiye a'ë. Jā asayere mësarute iñohuë, si'aye yëquë yo'ojë pa'iyepi.

<sup>7</sup> ¿Co'aye yë'ë yo'ore mësarute, huaso coca quëa do'ire curi sema'ë, cui'ne mësarute ñese mëoñere caquë yë'ëpi teaye pa'i maca de'oni yo'ore? Pañi, co'aye yo'oye pañuë. <sup>8</sup> Jaje pa'ina, yequë sehuosicohua'i tsisosi curire jiohuë, mësarute necasi'i caquë. <sup>9</sup> Mësaru ja're pa'i maca yë'ëre jopo carayere, cocaijë'ë caquë mësarute sema'ë paë'ë. Paquëna, Maija'quë do'ijë Macedonia daisicohua'ipi cocaë'ë, co'amaña isijë yë'ëre caraye. Mësarute josa yo'oye pasi'i cuasahuë, jare jajese'e yo'oquë pa'ija'quë a'ë. <sup>10</sup> Yë'ë cato Cristore pa do'ire nuñerepa cayë. Jaje pa'ina, yë'ë si'a Acaya yeja pa'icohua'ire curiquë sema'ë quëase'ere sihuaye sioye ti peoji. <sup>11</sup> ¿Me yo'oquë jaje caye'ni, mësaruni oima'ë, jaje caye? Pañi Maija'quëpi ñaji, yë'ë mësarute oiye.

<sup>12</sup> Iohua'i yo'oyere itire pa'ë cajë sihuajë maije pa'iohua'i a'ë cañu'u cajë yo'oyere, iohua'i quëco payere jiosi'i caquë yë'ë curi sema'ë yo'oyere yo'oquë pasi'i. <sup>13</sup> Jaohua'i cato Cristo jëjo daoco-

hua'irepa peoye coa i jëjo daocohua'ijë pa'iohua'i de'oni cosojë yo'ocohua'i a'ë. <sup>14</sup> ¿Me yo'ojë jaje yo'oye'ni, ai cuasama'pë? Jare i huati ëjaëpi huiñaëje pa'irepa miaquërepa de'oni yo'oquë api. <sup>15</sup> ¿Jaje yo'oquëre sëte me pañe'ni, ite necaicohua'ijë? Jaje pa'ina, de'o païje pa'iohua'i de'oni yo'ojë cosoyë, paire. Jaje pa'iquëta'are iohua'i yo'ose'e pa'iyëje sai cuañoñe pa'iji.

*Pablo Ai Yo'ose'e Jesús Jëjo Saoquëpi*

<sup>16</sup> De'oji, tijupë mësarute ca coñë, telijë yë'ëre cuepequë caji, cuasacohua'i pani coa asajë'ë, yë'ë mësarute cuepequë cayeje caquëna, yë'ëje a'ri maña casi'i jerepa pa'i a'ë cuasaquë. <sup>17</sup> Iye yë'ë jerepa pa'i a'ë cuasaquë casi'i caye cato cama'ë pa'iyë, mai Ejaërepa cuañese'epi. Ja cato cayë, coa cuepei cayepi. <sup>18</sup> ¡Jai paï iohua'i yo'oyere ñajë jerepa pa'iohua'i a'ë cuasajë sihuacohua'i pa'iyë sëte, yë'ëje cui'ne yë'ë yo'oyere ñaquë jerepa pa'i a'ë cuasaquë sihuasi'i! <sup>19</sup> Mësaruru ai ta'ñe pa'iohua'ita'a cuepeohua'i cayere quëcojë ai yëjë asayë. <sup>20</sup> Jaje pa'iohua'ipi quëcojë jaohua'ipi jo'ya nerena, mësaruru sihuajë cöcayë, mësarute coa co'acohua'ire ñajë yo'ocohua'ini, coa cosocohua'ini, mësarute coe ëaye ñacohua'ini, yequere tsiana të'cajë yo'ocohua'ini cöcayë, mësaruru. <sup>21</sup> Yëquë paë'ë, ai tutu peocohua'ipi mësarute jaje yo'oye pa'sicohua'i. Jaje caye huajëya'ye nëicota'are cayë:

Jaje pa'iquëta'are yecohua'ipi jerepa pa'iohua'i a'ë cuasato yë'ë cui'ne jerepa pa'i a'ë cuasasi'i, iyere cuepei cayeje caquë. <sup>22</sup> Jaohua'i hebreo paï a'ë, yë'ëje i a'ë. Jaohua'i Israel paï a'ë,

yè'èje i a'è. Jaohua'i Abraham tsëcapë acohua'i a'è, yè'èje i a'è. <sup>23</sup> Jaohua'i Cristore necaico-hua'i a'è. Yè'èje jaohua'i necaiye jerepa Cristore necaiquë a'è. Jaje pa'ina, jaohua'i neñe jerepa nehuë. Cui'ne jaohua'i si'se cuañose'e jerepa si'se cuañohuë. Cui'ne jaohua'i co cuañose'e jerepa co cuañohuë. Jaje yo'oquë si'anëpi ne ju'iñere paë'è. <sup>24</sup> Judío paipi cinco pa'ye yè'ère tseajë treinta y nueve pa'ye si'sehuë, tseañerepa si'se mepi. <sup>25</sup> Toasoñe pa'ye tarapi të'cahuë. Cui'ne te'erepa quëna pëapi jeahuë. Toasoñe pa'ye yè'è sai yohuëapi ea dutupi. Ea du'ina, duni juni tëjiquë te'e ñami cui'ne te'e mu'se jai tsiayare coa huahuahuë. <sup>26</sup> Si'anë cu'iyese'e yo'oquë ñasiquë a'è, tsiaya duni jut'i'ñe pa'ye, ñaohua'ina huahuo'ñe pa'ye, cajeohua'ipi huati'ñe pa'ye, ti paipi huati'ñe pa'ye, jai daripë acohua'ipi huati'ñe pa'ye, tsio huë'ña acohua'ipi huati'ñe pa'ye, jai tsiayana duni jut'i'ñe pa'ye, Maija'quë do'ijë a'è, coa cacohua'ipi huati'ñe pa'ye yo'ojëna ñaquë tëto saisiquë a'è. <sup>27</sup> Cui'ne, jaiye jè'joye nëina neñe, cui'ne ai yo'oye tëto saë'è. Jaje pa'ina, yequere ti caima'è tëtosaë'è. Yequere ao peoquëna, cui'ne oco ëa ju'i tëtosaë'è. Yequere ti aima'quëpi coa paë'è. Yequere caña peoquëna, sësë ju'i ai yo'oquë paë'è.

<sup>28</sup> Iye cui'ne yequë co'amaña jerepa co cuasaquëna mu'seña ñape yè'ëna dëquyeje pa'ye tomequëna, si'a hue'ña sehuosicohua'i me pa'iyeni cuasaquë co'a ju'i pa'iyë. <sup>29</sup> Jaje pa'ina, yequë te'i tutu peoquë pa'ito yè'èje i jare conì te'e ai yo'oquë tutu peoquë pa'iyë. Co'ayena ne taosiquë pa'ito yè'è joyo a'siyerepa

oiyë. <sup>30</sup> Jerepa pa'i a'ë cayepi nëiñe pa'ito yè'ë teaye pa'i tutu peoyere iñosi'i, yè'ë cayepi. <sup>31</sup> Jaje pa'ina, Diusu mai Èjaë Jesucristo pëca ja'quëpi yè'ë caye nuñerepa caji caquë asaji, si'anëpi de'oquëre pa'ni cajë sihuaquëre papi. <sup>32</sup> Yè'ë Damascore pa'i maca, romano pa'i èjaë Aretasre cõcaiquëpi, pa'i èjaëpi, yè'ëre tseaja'cohua'ire jai daripë eta sa'noana soldado paire në'quepi. <sup>33</sup> Jaje yo'ouna, yecohua'ipi yè'ëre do'rohuëna ayani jai daripë tëhuopa etaye ña sa'roja'a casarena, catihuë, Aretasre.

## 12

### *Maija'quë Pablore Iñose'e*

<sup>1</sup> Do'i peoye a'ë, co'ye de'oyerepa yo'oquë a'ë cajë sihuaye. Jaje pa'iquëta'are mësarute quëaye yëyë, yè'ëre Èjaë huëo cani ñañeje pa'ye cui'ne yequë mu'seña pa'i ja'ñere iñose'e. <sup>2</sup> Pa'iji, catorce ometëca te'ire Cristo sehuoquëre ma'tëmona, toaso pëpë acona sase'e. Iye yo'ose'ere asaquë a'ë, yè'ë. Si'a capë sa cuañosiquë pa'ini, panita'a joyose'e sa cuañosiquë pa'ini huesëyë. Ja cato Maija'quëse'e asaji. <sup>3</sup> Jaje pa'iquëta'are asayë yè'ë cato, jaëte si'a capë quë'ire, panita'a joyose'e sasiquë pa'ini huesëyë. Coa Maija'quëse'e asaji. <sup>4</sup> Ite cato Maija'quë tsiona sapi. Saëna, jaronasapi, ti pa'i asani i case'eje pa'ye ca ti'añe peoyere pare. <sup>5</sup> Yè'ë jaëje pa'ire pani, jerepa pa'i api caquë sihuacati'ñe pa'i a'ë. Yè'ëja'a co'ye jerepa pa'i a'ë caquë sihuayeta'a pasili. Jaje pa'iquëta'are sihuasi'i yè'ë ne ti'a ma'ñere. <sup>6</sup> Jaje pa'iquëta'are, yè'ëpi jerepa pa'i a'ë caquë pani, coa cuepequë caye

pa'ñe pa'i a'ë, jare nuñerepa cajaquë pa'i do'ire. Jaje pa'iquëta'are iyere yëyë, yecohua'ipi yë'ëre jerepa pa'i api cuasama'cohua'ipi, johua'i yë'ë yëhuose'ere asayepi cui'ne yë'ë pa'iyere ñañepi cuëcujë.

<sup>7</sup> Jaiye iñose'ere paquëta'a pa'ina, yë'ëpi jerepa pa'i a'ë cuasama'quëni caquë, yë'ëre josa yo'oja'core huati ëjaë hual'jo ñacaje pa'ioipi yë'ë capëna ai yo'oyere miuje pa'iore ne nëopi.

<sup>8</sup> Jaje neina, ai yo'oquë toasone mai Ejaëre, ja ai yo'oye nejocaijë'ë caquë sei'ë. <sup>9</sup> Seina, ipi capi: “Yë'ë më'ëre oiyepi tsoe de'oji, yë'ë tuture tutu peocohua'ija'a de'oyerepa iñoñe pa'iji” capi. Jaje pa'ina, sihuayë, yë'ë tutu peoyeja'a Cristo tuture iñoñe pa do'ire. <sup>10</sup> Jaje pa'ina, sihuayë, tutu peoyere, pëpoyere, co'amaña carayere, huani jëoñu'u cajë yo'oyere, cui'ne Cristo do'ire necai ai yo'oyere. Jaje pa'ina, yë'ëpi tutu peoquë pa'i maca, ja maca jerepa tutu quë'i pa'iyë.

### *Corinto Sehuosicohua'ire Pablo Co'a Ju'iñe*

<sup>11</sup> Mësarupi cacaima' do'ire, cuepei cayeje cahuë, mësarute. Mësarupi yë'ëre de'oquë api cacaiye pa'iji, pa'ni yë'ëja'a co'ye. Yë'ë mësarute ye'yacohua'i huë'ehuëre pa'iyë pañë, jdo'i peoquë maca pa'inije! <sup>12</sup> Jaje pa'ita'a, yequë mu'se pa'i ja'ñe iñoñepi, pa'i yo'o ti'a ma'ñe yo'oyepi, jaiye de'o co'amaña mësaruru ja're pa'i dahuëre quëcoquë yo'o iñose'epi, japi iñoñuë, Jesús jëjo daoquërepa yë'ë pa'iyë. <sup>13</sup> Jaje pa'iquëta'are yequë huë'ña sehuosicohua'ipi jerepa de'oyerepa necaise'e payë cuasayë. Mësaruru coa mësarute necaiye tayo yo'ose'e pa'ito iyese'e a'ë: Yë'ë carase'e mësarute

sema'ë paë'ë. Ja tayo yo'oyere ai cuasama'pë sai toçaiyeje pa'ye de'oye cuasajë oni yejeje'ë, yë'ëre.

<sup>14</sup> Mësarute toasoñe acore do'i sai ja'ñere yure ne de'huaquë pa'iyë. Yureje mësarute dëquëyeje pa'ye yo'oma'ë pa'ija'quë a'ë. Mësaruni curire pasi'i caquë yo'oma'ë pa'iyë. Yë'ë cato mësaruni caquë yo'oyë. Jaje pa'ina, pëca ja'quëohua'ipi mamajëre isija'a curiquë tsi'socohua'i a'ë, pañi mamajëpi pëca ja'quëohua'ire isi ja'ñere tsi'soye. <sup>15</sup> Jaje pa'ina, yë'ëpi mësarute ai oina, mësarupi yë'ëre a'ri maña oitoje, yë'ë de'oye cuasa do'ipi si'aye yë'ë curi paye sai saosi'i, cui'ne yë'ë tutu mañaje ne saosi'i caquë sihuaquë yo'oyë, mësaruni joña de'oye pa'iyere caquë.

<sup>16</sup> Nuñerepa cayë, yë'ë mësarute dëquëye yo'oma'ë paë'ë. Jaje pa'iquëta'are yecohua'i mësaruni acohua'ipi cayë, yequëre coa i ta'ñe cosoyepi yo'oque se'queoje pa'iona, eo nëopi. <sup>17</sup> ¿Yë'ë mësaruni ñato, yë'ë yëyere cosoquë nesi'i caquë jaohua'ire jëjo saore? <sup>18</sup> Titore do'i mësarute sani ñajaquë caquë seni cui'ne i ja're con yequëre Maija'quë do'iquëre jëjo saohué, ¿jëjo saosiquëpi Tito sani mësarute i yëyere nesi'i caquë cosoquë yo'ou? ¿Yëquëre te'e joyopi cui'ne në'ñe isiquëna, cayaohua'i si'a yë'quë macarepa yo'oma'pë pate, mësaruni ñato?

<sup>19</sup> Yequë mësaruni ca'ra'ñe pa'iohua'i a'ë tayo yo'ose'ere, yëquë iti ñasicohua'i ña hue'ñana ca de'huañu'u cajë cayë. Jaje cajë caye pa'ñe, yëquë cato Maija'quë ña hue'ñana cayë, Cristo acohua'i sëte. Jaje pa'ina, si'aye yëquë caye cato, mësaruni Maija'quë do'ijë joyo pa'iyë jerepa ñese mëi ja'ñere coçañu'u cajë caye a'ë. <sup>20</sup> Jaje pa'iquëta'are

ca'rayë, mësarute ñasi'li caquë sani tĩñe pa'ijëna, ña quëquëyere cui'ne mësarupi yë'ëreje tĩñe pa'ina, ñañere. Ca'rayë, te'e cuasaye peoquëna, pëtise'e, te'i payese'e, co'a cocase'e, yecohua'ire cue'cueyese'e, jerepa pa'i a'ë cuasayese'e, cui'ne coa co'a tiyapë pa'iyese'e pa'ima'quëni caquë. <sup>21</sup> Jaje pa'ina, cui'ne tijupë do'i ñasi'li caquë saquëna, yë'ë Diosupi huajëya'ye nëñe nema'quëni mësaru yo'oyere ñaquëna, caquë ca'rayë. Ja maca mësaru tsoe hue'ña acohua'ipi tajojëta'a ti jeoma'pë, jai pai si'si yo'ojë coa nomiohua'ire cui'ne emëohua'ire yo'ojë pa'iyere, cui'ne ja'në yo'ojë sëo mease'ere jeoma'pë pa'iyere, iño oema'quëni caquë ca'rayë.

*Yëhuoye Cui'ne Pëpa Tëjiyerepa*

## 13

<sup>1</sup> Iye do'i saise'e pa'ija'coa, yë'ë mësarute toasoñe acore do'i saico. Te'ire sañope coca caye pa'ito ne de'huaye pa'iji, cayaohua'li panita'a toasocohua'li, iti ñasicohua'ipi cajëna. <sup>2</sup> Jaje pa'ina, tijupë yure ca coñë, so'ore pa'i. Yë'ë ja'në cayaye acore do'i saisi maca mësarure pana ñaquë case'eje ca coñë. Ja'në co'aye yo'ojë pa'isicohua'ire, cui'ne si'aohua'ire cayë. Yë'ëpi col'i cosiquë pani, mësaru tayoye coa ñañe pa'ija'quë a'ë. <sup>3</sup> Ja maca jaje yë'ëpi cani iñoquëna, mësaru asaja'cohua'li a'ë. Yë'ë caye cato Cristo case'e a'ë. Ja case'epi mësaruna tutu carajaiñe peoji, Cristo tuturepa quë'i coca'ë. <sup>4</sup> Jaje pa'iquëta'are Cristore tutu peoquëre quëni huani jeoñeje huani jeohuë. Huani jeosicohua'ita'are Maija'quë tutupi huajëquëre papi pa'iji. Jaje

pa'ina, cui'ne yëquëje i tutu peoquë pa'ise'le ayere conì pa'icohua'ijë i ja're tsioni pa'i do'ire Maija'quë tutupi pa'ija'cohua'i a'ë, mësarute necaiyere cajë.

<sup>5</sup> Mësaruja'a ñare pajë co'ye neñajë'ë, nuñerepa yëquë Maija'quë pa'ire paji cuasayere pa'iye cajë. Neñajëna, Cristopi mësaru ja're conì pa'ima'quë pa'ito coa cacohua'i pa'iyë. <sup>6</sup> Jaje pa'ina, cuasayë, mësarupi neñasicohua'i pa'ijë, yëquëreje tayoma'pë de'oyerepa pa'icohua'i a'ë, asa tì'ajajë cajë uteyë. <sup>7</sup> Jaje pa'ina, mësarupi co'aye yo'oma'pë pa'ijajë cajë Maija'quëre secacaiyë, mësarute. Yëquëpi jerepa pa'iohua'ipi ne tì'ahuë cajë señe pañë. Coa ai jerepa yëquë cato, mësarupi de'oye yo'ojajë cajë señë. Yëquëpi tayose'eje pa'iohua'i ña cuañotoje. <sup>8</sup> Yëquë cato nuñerepa yo'oyere sañoje yo'oma'cohua'i a'ë. Coa ai jerepa nuñerepa yo'oyere ñese cōcaicohua'i a'ë. <sup>9</sup> Jaje pa'ina, sihuayë, yëquëpi tutu peocohua'i pa'ijëna, mësarupi tutu quë'iohua'i pa'ito. Jaje pa'ina, mësaru de'ocohua'irepa pa'iye tì'añere cajë, Maija'quëre si'anë secacaijë pa'icohua'i a'ë. <sup>10</sup> Jaje pa'ina, yë'ë ja yë'ta'a mësaru quë'ro saima'në iye toya ja'hua toya saoyë, yë'ë mësaru quë'ro tì'asi maca, yë'ëre Èjaëpi mësarute nejoma'ë, joyo pa'iyyere ñese mësarute meocaija'a tutu isise'epi, jëayerepa yë'ë cuañequërepa pa'i tutupi mësarute cayere coequë, jaje yo'oyë.

<sup>11</sup> De'oji, yure ca tējihuë. De'oye sihuajë pa'ijë'ë. Mësaru pa'iyepi de'ocohua'irepa pa'iye ponëñere yo'ojë pa'ijë'ë, yë'ë case'ere pa'ijë'ë, cui'ne jo'cua de'oye sañe de'oye yo'ojë pa'ijë'ë. Jaje pa'ijëna,



Maija'quë paire oiquëpi, cui'ne jo'cua de'oye pa'iye isiquëpi mësaru ja're pasipi. <sup>12</sup> Sa'ñe pëpajë sihuajë'ë, si'si peoyere papi. <sup>13</sup> Mësarute pëpa saoyë, si'aohua'i Maija'quë do'ijëpi.

<sup>14</sup> De'oji. Mai Ējaë Jesucristo, coa isiyepi, Maija'quë mësarute oiyepi, cui'ne Maija'quë joyo si'anë mësaru ja're pa'iyepi, si'aohua'ire mësarute pa'ijaquë.

**Maija'quë Huajë Ca Nëose'e**  
**New Testament in Secoya (EC:sey:Secoya)**

copyright © 2012 Wycliffe Bible Translators, Inc.

Language: Secoya

Translation by: Wycliffe Bible Translators, Inc.

Secoya [sey], Ecuador

**Copyright Information**

© 2012, Wycliffe Bible Translators, Inc. All rights reserved.

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

**The New Testament**

in Secoya

© 2012, Wycliffe Bible Translators, Inc. All rights reserved.

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2014-04-30

---

PDF generated using Haiola and XeLaTeX on 11 Nov 2022 from source files  
dated 29 Jan 2022

995e68c5-fe57-54e6-bf8e-0637526d3f7d